



પવન પવિત્રા

હે પવન પવિત્રા પૃથ્વી પરથી,
સીમંધર સ્વામી પાસે જઈ,
મ્હારી અરજી પહોંચાડો.

હું પરમ વિનયથી પાય લગું,
દુનિયામાં કાંઈ 'મ્હારું' નથી,
સ્વાતમ્ ભક્તિ ઘૂંટાડો.---હે પવન...

અમે અનાદિ કાળથી કુટાયાં, ને પંચેન્દ્રિયમાં લૂંટાયા;
મિલતી ગૂંચે મુક્તી કાયા, ધીકતી ભઠ્ઠી જગની માયા.

હે વાયુ પ્રાણ તમે દિલ ખોલી,
વિશ્વંભર કેવળ પાસે થઈ,
સમીર શીતલ કર લાવો.---હે પવન...

કંટક ભરિયો મિથ્યા સંયોગ, 'દાદા'એ શૈલ્યો-શૂળ કાઢ્યાં;
મૂળ મારગ જિનનાં કીધ ખુલ્લા, અજ્ઞાન અગન અરિ નિવાર્યા.

હે વાયુ ઉદાન ઊરૂધગામી,
ત્રિમંતર સાર્થક ક્ષેત્રે જઈ,
ગાઢાં કર્મો ભેટાડો.---હે પવન...

મૂક પાલક પોષક માતા છો, છેલ્લો કણ ખેરવનારા છો;
સુખ શિવનારી વરમાળા છો, પૂર્ણત્વ-પ્રાપ્તક દાતા છો.

હે વાયુ અપાના દસ દિશામાં,
ત્રિકાળી 'અ. સિ. આ. ઉ. સા.'નાં,
નૌકારા મને પ્રગટાવો,---હે પવન...

મને પહેલાં આંસુ આવે તો, 'દાદા'ને યાદ કરી લેતા;
હવે 'દાદા' આવે 'યાદ' અને, આંસુડાંનાં ધોધ જ વહેતાં.

હે સમતાધારી સમાન વા,
પૂર્ણ પરાગી શૂન શ્વાસે,

સર્વાંગે શુદ્ધિ પ્રવર્તાવો.---હે પવન...

તરતું તીરથ સ્થૂળ શત્રુંજય, તીર્થોત્તમ સૂક્ષ્મ અરિ વિજય;
જીવતે જીવ ના દૂભવે કોઈને, તે ખપવે કરમ જાણી, જોઈને.

હે વાયુ વ્યાપક અનૂઅવગાહક,
સર્વાતર્યામીને સ્પર્શી,

સ્વાશ્રય 'સિદ્ધાંશ' વંદો.---હે પવન...

તમે વીતરાગી છો વાયુદેવ, ને સ્વતંત્ર વર્તક છો સ્વયમેવ;
પુણિયા કે પાપી સરખી કૃપા, છો અભેદ શાશ્વત તત્ત્વી સમા.

હે વ્યાપ્ત વિમાની અવકાશેથી,
જંઈ વિચરે તીર્થકર તંઈથી,

'અતિશય' ભારત ભેલાડો.---હે પવન...

પરવરદિગાર સુબ્હાની હે, જગ-ધર્મ સજીવ જુબાની હે;
શ્રી ભવસાગર સુકાની હે, આખિર મંજિલ મુકામી હે.

હે મુક્તિ-ધરાણાં નિસરણી,
શ્રેણી ઊર્ધ્વી વૃદ્ધિ થઈ,

કેવળ કેવળ સિઝાવો.

હે સહુ તત્ત્વોનાં 'જ્ઞાતા' શ્રી,
હવે કાયમનાં સંગાથા રહી,

કરુણા-ચંદન લેપાવો.

અમને મોક્ષે પહોંચાડો.

